

# Dawl Ġdid fuq il-Vara tad-Duluri (Adolorata) illi tinsab fil-Knisja tal-Gran Fontana

Robert L. Grech

Id-dinja tar-riċerka storika hija dinja illi dejjem tagħti lok għal skoperti godda. Hi dinja li dejjem tgħin biex jingħaqdu il-ħjut tal-istorja illi fl-aħħar mill-aħħar jiffurmaw parti mill-għanqbuta l-kbira tal-istorja tal-identita kollettiva tagħna. Aspett ieħor affaxxinanti li ta' spiss jimmanifesta ruħu fid-dinja tar-riċerka huwa l-fatt illi meta r-riċerkatur ikun ifittex fuq sugġett speċifiku, mhux l-ewwel darba illi jiskopri sejbiet godda li ma jidhlux f'dik il-linja speċifika li jkollu f'moħħu dak il-ħin. Dawk is-sejbiet ċkejknin allura wiehed jerfagħhom sa meta jigi l-waqt opportun biex wiehed jikteb spunti minn sejbja interessanti.



Dun Salvatore Portelli

Hekk ġara lili. Bħal dan iż-żmien sena ilu kont qiegħed inqalleg ir-registri tal-arkivju tal- Parroċċa tal-Fontana għal skopijiet ta' riċerka speċifika u differenti minn dak li qiegħed nikteb dwaru issa. Tiġi f'idi l-irċevuta tal-fabbrika tant magħrufa u rikonoxxenti tal- istatwarju Louis Ramat ta' Marsilja, Franza. L-irċevuta datata 17 ta' Marzu 1912, hija f'isem l-ewwel Kappillan tal-Fontana Don Giuseppe

Hili (1876 – 1937) u tittratta l-ħlas tal- istatwa tal-*papier mache* tad-Duluri (Adolorata). Din aktarx hija l-uniku riċevuta li teżisti għall-vara illi sa issa rnextieli nsib f'dan l-arkivju parrokkjali partikolari. Iżda tal-iskantament kien, illi ma' din l-irċevuta instabet ukoll karta oħra forma ta' ittra miktuba bit-Taljan mill-Kappillan ta' San Lawrenz Dun Salvatore Portelli (1864 – 1937). Allura dawn iż- żewġ dokumenti jifgħu dawl ġdid fuq l-istorja tal-kummissjoni tal-vara tad-Duluri li sa issa kien għadu ma nkiteb kważi xejn dwarha u anke x'relazzonijiet seta' kien hemm bejn iż- żewġ parroċċi u ċjoe' dik tal-*Gran Fontana* u dik ta' San Lawrenz, Ghawdex.

Infatti minn żewġ kotba ppublikati li jittrattaw dwar l-istorja tal-parroċċa tal-Fontana naraw illi wiehed biss jagħmel riferenza għal din l-istatwa tad-Duluri fejn din tiġi msemmija biss bħala 'statwa antika tad- Duluri tal-Verġni Marija'. L-istatwa tad-Duluri tinsab fejn il-bieb tan-naħa tat-tramuntana tal-faċċata tal-knisja tal-Qalb ta' Ġesù u giet ordnata mill-fabbrika ta' Louis Ramat (li kien is-suċċessur ta' *Gallard et Fils*) ġewwa Marsilja li għal dak iż-żmien l-istatwi tagħhom kienu ferm popolari maċ-ċrieki ekkleżjastiċi ta' Malta u Ghawdex, partikolarment, u wisq probabbli minħabba l-ħlewriet u ġesti piji u sempliċi tal-figuri li permezz tagħhom kienu mqanqla diversi devozzjonijiet fil-qlub tal-popolin. Infatti f' Ghawdex l-ewwel statwa titulari li ngabet min Marsilja kienet dik tal-Assunzjoni (1863) taż-Żebbuġ minn Dun Ġwann Camilleri. Barra minn hekk, Ghawdex spiċċa infatti biex ibbenifika minn total ta' seba' statwi titulari minn din il-fabbrika ta' Marsilja.



Għalkemm l-irċevuta tal-vara hija indirizzata f'isem il-Kappillan Dun Giuseppe Hili, l-ittra annessa magħha turi li fil fatt il-vara kienet ordnata mill-Kappillan ta' San Lawrenz Dun Salvatore Portelli, aktarx għan-nom ta' u

kif imqabba mill-kappillan tal-Fontana Dun Ġużepp Hili. Infatti, skont l-ittra datata 22 ta' Marzu 1912 il-Kappillan ta' San Lawrenz jikteb u jinforma lill-Kappillan tal-Fontana Dun Giuseppe Hili li qiegħed jibgħatlu bil-heffa notifika għaliex kien għadu kif gie infurmat fis-17 tax-xaħar korrenti (Marzu 1912) li l-istatwa aktarx kienet diġa' waslet Malta fuq il-bastiment 'Carthageo'.

Barra minn hekk ir-rendikont fl-aħħar tal-ittra juri illi l-istatwa giet tiswa £18. 15s. 7d, li kien l-ammont tipiku li jithallas għal statwi minn din il-fabbrika (esklużi dawk titulari). Filwaqt li l-ispejjes tal-imbullagġ għal-Malta ammontaw għal-£0. 17s. 6d. Il-Kappillan Portelli ħallas ukoll £0. 2d. 7s. għall-posta. Ir-rendikont ukoll jinkludi pagamenti tax-xema' u anke saħansitra l-predikatur li jista' jagħti indikazzjoni illi saret speċi ta' ċerimonja meta waslet din l-istatwa.

Huwa kurjuż għalfejn fis-snin 1911/12 intgħazlet il-fabbrika ta' *Louis Ramat* ta' Marsilja biex inħadmet din l-istatwa tad-Duluri partikolari. Jista' jkun li l-affari tiċċara meta wieħed iqis illi fil-1907 il-vara titulari tal-Qalb ta' Ġesù li kienet ordnata aktarx mingħand id-ditta Taljana *Francesco Rossa* minn Ruma ma tantx kienet intgħogħbot. Dan partikolarment għaliex kienet tqila wisq u ma tantx irnexxiet. Infatti snin wara din il-vara giet mibdula ma' vara oħra maħduma mill-istatwarju Wistin Camilleri u mogħtija minnu stess lill-parroċċa tal-*Gran Fontana* (1923). Allura meta tqis dan kollu inkluz il-fama li l-fabbrika ta' Marsilja kellha ġewwa Malta u Għawdex huwa probabbli li ntgħazlet din il-fabbrika mhux biss għaliex kienet popolari imma wkoll bħala alternattiva oħra għal dik ta' *Francesco Rossa*.

Jekk wieħed jistaqsi kif jidhul f'din l-istorja l-Kappillan ta' San Lawrenz Dun Salvatore Portelli, ir-risposta tista' tvarja. Hawnhekk, jidher illi kien hawn il-possibbiltà ta' konnoxxenza u ta' ħbiberija bejn iż-żewġ Kappillani. Infatti dawn iż-żewġ Kappillani kellhom ċirkostanzi tal-ħajja kemm xejn simili. Dun Ġużepp Hili u Dun Salvatore Portelli kienu t-tnejn li huma l-ewwel kappillani ta' żewġ parroċċi godda illi twaqqfu pjuttost wara xulxin. Difatti l-parroċċa tal-Fontana (1911) saret parroċċa eżattament wara dik ta' San Lawrenz (1893) u iż-żewġ Kappillani kellhom l-ambizzjoni li jfornu l-knejjes tagħhom b'xogħlijiet ta' arti. Infatti l-knejjes taż-żewġ parroċċi jistgħu jiftaħru b'diversi kwadri rinomati inkluz żewġ kwadri titulari tal-famuż pittur Malti *Giuseppe Cali*. U sas-snin 30 jidher ċar mill-analiżi ta' l-istorja li jien għamilt taż-żewġ parroċċi, illi kienu għaddejnin kontinwament b'kommissjonijiet tax-xogħlijiet tal-arti. Barra minn hekk iż-żewġ parroċċi għandhom l-uniku żewġ orgnijiet f' Għawdex akkwistati fi snin differenti mingħand il-fabbrika *Guidici e Laudani* ta' Palermo u allura jidher ċar illi seta' kien hemm konsultazzjoni mill-qrib bejn iż-żewġ kappillani.

Fid-dokumenti tal-arkivju tal-parroċċa ta' San Lawrenz ma jidherx illi dak iż-żmien il-Kappillan ta' San Lawrenz kien ordna statwa tal-karta pesta ma' dik tad-Duluri illi ordna

f' isem il-Kappillan Dun Ġiuseppe Hili għal din il-parroċċa. Allura wieħed ma jistax jgħid illi iż-żewġ kappillani setgħu ftiehem biex iġibu żewġ statwi f'daqqa kif gie li ġara b'certu kommissjonijiet ekkleżjastici. Pero' jidher ċar illi l-Kappillan Dun Salvatore Portelli kien ammiratur tal-istatwi tal-fabbrika ta' Marsilja. Infatti kien hu illi kien għab il-vara titulari ta' *San Lorenzo* (1895) li jingħad illi kienet intlaqgħet tajjeb ħafna mill-poplu ta' dak iż-żmien. Is-'suċċess' ta' din il-vara ta' San Lawrenz saħansitra waslet biex l-istess kappillan ordna tliet statwi oħra minn din il-fabbrika fosthom dik tal-*Beata Vergine Adolorata / Duluri* (1898), is- *Sacro Cuore di Gesu* (1901) u l-aħħar waħda ta' *Sta Antonio di Padova* (1910). Hawnhekk jidher ċar illi l-imsemmi Kappillan ta' San Lawrenz seta' kellu relazzjonijiet ferm tajbin mal-fabbrika ta' Marsilja. U għalhekk wieħed jista' jażżarda jikkonkludi li l-kapaċità tal-Kappillan Portelli li jordna dawn l-istatwi minn Marsilja setgħet ħajret il-Kappillan Dun Ġiuseppe Hili biex jawni.

Barra minnhekk, iż-żewġ kappillani kienu ġejjin minn familji influwenti tal-qassisin. Il-Kappillan ta' San Lawrenz Dun Salvatore Portelli kien il-kbir fost ħamest aħwa saċerdoti li kienu Dun Pio Portelli (Viċi fil-parroċċa tal-Għarb), Dun Karmelo Portelli (l-Arċipriet tal-Għarb), Dun Ġużepp Portelli (Rettur tas-Santwarju ta' Pinu) u Dun Grazio, filwaqt illi Dun Ġiuseppe Hili kellu lil ħuh Don Alfonzo Marija Hili li kien l-arċipriet tar-Rabat ta' Għawdex. Filwaqt illi l-aħwa Hili kellhom tliet knejjes taħt is-sorveljanza tagħhom (il-Katidral tal-Assunta, il-knisja ta' San Ġorġ Martri u l-knisja tal-Gran Fontana), l-aħwa Portelli kellhom tliet knejjes oħra (il-knisja ta' San Lawrenz, tal-Viżitazzjoni l-Għarb u s-Santwarju ta' Pinu). Difatti iż-żewġ familji jagħmlu parti minn kuntest pjuttost interessanti fejn kien hawn familji ekkleżjastici kbar jiddominaw l-isfera reliġjuża. F'dan il-kuntest tal-familja Hili u Portelli kien hemm familja illi eżerċitat l-influwenza tagħha fl-inħawi tal-Punent u l-oħra fil-parti ċentrali tal-gżira Għawdxija.

Konnessjoni bejn dawn l-aħwa tkompli tiżvolgi meta wieħed ikompli janalizza aktar fil-fond. Infatti ħu Dun Salvatore Portelli, Dun Ġużepp Portelli (ir-rettur ta' Pinu) minbarra li kien maħtur monsinjur tal-Katidral ta' Għawdex kien laħaq ukoll viċi rettur flimkien ma' Dun Alfonz Marija Hili, ir-rettur tas-Seminarju tal-Qalb ta' Ġesù meta l-Ġiżwiti telqu mis-Seminarju ta' Għawdex fl-1909. Barra minn hekk Dun Salvatore Portelli flimkien ma' Dun Alfonz Marija Hili studjaw fl-istess żmien fis-Seminarju.

Jista' jkun il-konnessjoni bejn dawn iż-żewġ familji ekkleżjastici laħqet il-qofol tagħha fil-kommissjoni tal-istatwa tal-Madonna tad-Duluri (Adolorata) li tinsab fil-knisja tal-Qalb ta' Ġesù. U b'hekk għall-ewwel darba wieħed jista' jifhem aħjar il-kuntest dinamiku ta' kif din l-istatwa spiċċat fil-knisja tal-Fontana. Wieħed jista' ukoll jikkonkludi li din l-istatwa kienet indirettament biċċa kommissjoni artistika oħra fil-portafol ta' Dun Salvatore Portelli li saret barra mill-parroċċa tiegħu.